

Kontribut Siewi

Anthony Schembri

Segretarju Finanzjarju



Il-festa reggħet waslet. Sena tgħaddi qisha holma. Din is-sena, inħatar kumitat ġdid u hawn nixtieq ngħid grazzi lill-membri tal-fiduċja li wrew fija matul dawn is-seba' snin li għaddew u għas-sentejn li ġejjin. Grazzi mill-qalb tal-ġenerożità tagħkom.

Nixtieq ngħid grazzi lill-eks President is-Sur Joseph Bartolo, li tant ta kontribut kbir lis-soċjetà tagħna, tal-pariri li kien jagħti u tax-xogħol siewi li kien u għadu jagħmel wara dan iż-żmien kollu u nixtiequ aktar saħħa.

Din is-sena x-xogħol baqa' sejjer speċjalment fuq il-plaċier. L-ispejjeż dejjem jikbru u dejjem trid tara minn fejn se jidhlu aktar finanzi. Kien hemm rispons qawwi min-naħa tagħkom u allahares li ma kienx dan u x-xogħol volontarju. Dawn il-volontarji ġieli għamlu granet u ġimghat jaħdmu u jhallu x-xogħol personali tagħhom lura. Xogħol ieħor huwa dak li beda jsir fuq id-dawra tat-taraġ biex b'hekk ikompli jissebbaħ il-każin. Dawn kollha jinvolvu spejjeż kbar, flimkien ma' spejjeż oħra li jinqalghu minn ġurnata għal oħra matul is-sena kollha.

Nixtieq insemmi wkoll li tiegħu gost meta tara l-attendenza sabiħa tal-bandisti li jagħtu l-kontribut tagħhom mill-aħjar li jistgħu u b'hekk inaqqsu l-ispejjeż biex ingibu bandisti barranin. Biex ngħid kollox, is-Surmast Direttur flimkien mal-Assistent tiegħu jagħmlu minn kollox biex jgħallmu l-istudenti u jħajru xi bandist ġdid, imma dan mhux dejjem jirnexxi għax xhin kważi jkun tgħallem ma jibqax jiġi għal xi raġuni jew oħra. Dan ifisser

spejjeż żejda għaliex l-għalliem jithallas, izda l-ikbar sodisfazzjon ikun meta dak il-bandist ġdid tarah idoqq mal-banda. Dan qed jiġri għax forsi jkun tgħallem strument b'xejn? Għalhekk inhegġgkom sabiex min forsi ttraskura xi ftit jerga' jkompli minn fejn halla. B'hekk inkunu nistgħu nkomplu nkabbru l-Banda Imperial.

Hawn nixtieq inhegġgēg lil kull min jista' jagħti xi kontribut b'xi sengħa jew b'xi mod ieħor. Dan jista' javvicina xi membru tal-Kumitat u bħal dawk ta' qabilna żgur li wara jhoss sodisfazzjoni kbira u jhossu kburi li jkun ta' minn dak li jaf għall-ġid tal-Kažin.

Ma nistax ma ngħidx kelmtejn fuq l-emigranti li tant jagħmlulna kuraġġ bil-kontribut tagħhom. Hsibijietom dejjem fuq il-kažin. Jifthu l-internet u jzuru s-sit elettroniku tal-Għaqda tagħna u b'hekk jaraw dak kollu li jkun għaddej ġdid fil-kažin. Imbagħad b'tant hegġa u mħabba dawn l-emigranti jibdeu jiġbru l-flus għal dak il-proġett li jkun qiegħed isir. Haġa tassew sabiħa u ta' dan niringrazzjahom f'isem il-Kumitat kollu.

Nagħlaq dan il-messaġġ tiegħi billi niringrazzja lil sħabi tal-Kumitat għall-għajnuna fejjieda tagħhom. Ringrazzjament ieħor imur lil hafna benefatturi, volontiera u membri, flimkien ma' dawk kollha li jirreklamaw f'dan il-ktejjeb għax mingħajrhom ma jistax ikollna Soċjetà kif għandna llum.

Grazzi wkoll lill-komunità Melleħija kollha għall-ġenerożità tagħha ta' matul is-sena.

Nawgura l-festa t-tajba lil kulħadd.



*Heġġu lil uliedkom jitgħallmu
l-Mużika mal-Banda Imperial*